

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrībilvamaṅgalācārya viracitaṃ
॥ śrī gōvindadāmōdarastōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī gōvindadāmōdarastōtram ॥

agrē kurūṇāmatha pāṇḍavānāṃ
duḥśāsanēnāhṛtavastrakēśā |
kṛṣṇā tadākrōśadananyanāthā
gōvinda dāmōdara mādhavēti || 1 ||

śrīkṛṣṇa viṣṇō madhukaiṭabhārē
bhaktānukampin bhagavan murārē |
trāyasva māṃ kēśava lōkanātha
gōvinda dāmōdara mādhavēti || 2 ||

vikrētukāmākhilagōpakanyā
murāripādārpitacittavṛttiḥ |
dadhyādikaṃ mōhavaśādavōcad
gōvinda dāmōdara mādhavēti || 3 ||

ulūkhalē sambhṛtataṇḍulāṃśca
saṅghaṭṭayantyō musalaiḥ pramugdhāḥ |
gāyanti gōpyō janitānurāgā
gōvinda dāmōdara mādhavēti || 4 ||

kācitkarāmbhōjapuṭē niṣaṇṇaṃ
krīḍāśukaṃ kiṃśukaraktatuṇḍam |
adhyāpayāmāsa sarōruhākṣī
gōvinda dāmōdara mādhavēti || 5 ||

grhē grhē gōpavadhūsamūhaḥ
pratikṣaṇaṃ piñjarasārikāṇām |
skhaladgiraṃ vācayituṃ pravṛttō
gōvinda dāmōdara mādhavēti || 6 ||

paryyaṅkikābhājamalaṃ kumāraṃ
prasvāpayantyō'khilagōpakanyāḥ |
jaguḥ prabandhaṃ svaratālabandhaṃ
gōvinda dāmōdara mādhavēti || 7 ||

rāmānujaṃ vīkṣaṇakēlilōlaṃ
gōpī grhītvā navanītagōlam |
ābālakam bālakamājuhāva
gōvinda dāmōdara mādhavēti || 8 ||

vicitravarṇābharaṇābhirāmē -
'bhidhēhi vaktrāmbujarājahaṃsi |
sadā madīyē rasanē'graraṅgē
gōvinda dāmōdara mādhavēti || 9 ||

aṅkādhirūḍhaṃ śīsugōpagūḍhaṃ
stanaṃ dhayantaṃ kamalaikakāntam |
sambōdhayāmāsa mudā yaśōdā
gōvinda dāmōdara mādhavēti || 10 ||

krīḍantamantarvrajamātmajaṃ svaṃ
samaṃ vayasyaiḥ paśupālabālaiḥ |
prēmṇā yaśōdā prajuhāva kṛṣṇaṃ
gōvinda dāmōdara mādhavēti || 11 ||

yaśōdayā gāḍhamulūkhalēna
gōkaṅṭhapāsēna nibadhyamānaḥ |
rurōda mandaṃ navanītabhōjī
gōvinda dāmōdara mādhavēti || 12 ||

nijāṅgaṇē kaṅkaṅakēlilōlaṃ
gōpī gṛhītvā navanītagōlam |
āmardayatpāṅitalēna nētrē
gōvinda dāmōdara mādhavēti || 13 ||

gṛhē gṛhē gōpavadhūkadambāḥ
sarvē militvā samavāyayōgē |
puṅyāni nāmāni paṭhanti nityaṃ
gōvinda dāmōdara mādhavēti || 14 ||

mandāramūlē vadanābhirāmaṃ
bimbādharē pūritavēṅunādam |
gōgōpagōpījanamadhyasaṃsthaṃ
gōvinda dāmōdara mādhavēti || 15 ||

utthāya gōpyō'pararātrabhāgē
smṛtvā yaśōdāsutabālakēlim |
gāyanti prōccairdadhi manthayantyō
gōvinda dāmōdara mādhavēti || 16 ||

jagdhō'tha dattō navanītapiṅḍō
gṛhē yaśōdā vicikitsayantī |
uvāca satyaṃ vada hē murārē
gōvinda dāmōdara mādhavēti || 17 ||

abhyarcya gēhaṃ yuvatīḥ pravṛddha -
prēmapravāhā dadhi nirmamantha |
gāyanti gōpyō'tha sakhīsamētā
gōvinda dāmōdara mādhavēti || 18 ||

kvacit prabhātē dadhipūrṇapātrē
nikṣīpya manthaṃ yuvatī mukundam |
ālōkya gānaṃ vividhaṃ karōti
gōvinda dāmōdara mādhavēti || 19 ||

krīḍāparaṃ bhōjanamajjanārthaṃ
hitaiṣiṇī strī tanujaṃ yaśōdā |
ājūhavat prēmapariplutākṣī
gōvinda dāmōdara mādhavēti || 20 ||

sukhaṃ śayānaṃ nilayē ca viṣṇuṃ
dēvarṣimukhyā munayaḥ prapannāḥ |
tēnācyutē tanmayatāṃ vrajanti
gōvinda dāmōdara mādhavēti || 21 ||

vihāya nidrāmaruṇōdayē ca
vidhāya kṛtyāni ca vipramukhyāḥ |
vēdāvasānē prapaṭhanti nityaṃ
gōvinda dāmōdara mādhavēti || 22 ||

vṛndāvanē gōpagaṇāśca gōpyō
vilōkya gōvindaviyōgakhinnam |
rādhāṃ jaguḥ cāsruvilōcanābhyāṃ
gōvinda dāmōdara mādhavēti || 23 ||

prabhātasāñcāragatā nu gāva -
stadrakṣaṇārthaṃ tanayaṃ yaśōdā |
prābōdhayat pāṇitalēna mandaṃ
gōvinda dāmōdara mādhavēti || 24 ||

pravālasōbhā iva dīrghakēśā
vātāmbuparṇāsānapūtadēhāḥ |
mūlē tarūṇāṃ munayaḥ paṭhanti
gōvinda dāmōdara mādhavēti || 25 ||

ēvaṃ bruvāṇā virahāturā bhṛśaṃ
vrajastrīyaḥ kṛṣṇaviṣaktamānasāḥ |
viṣṛjya lajjāṃ ruruduḥ sma susvaraṃ
gōvinda dāmōdara mādhavēti || 26 ||

gōpī kadācinmaṇīpiñjarasthaṃ
śukaṃ vacō vācayituṃ pravṛttā |
ānandakanda vrajacandra kṛṣṇa
gōvinda dāmōdara mādhavēti || 27 ||

gōvatsabālaiḥ śīsukākapakṣaṃ
badhnantamambhōjadalāyatākṣam |
uvāca mātā cibukaṃ grhītvā
gōvinda dāmōdara mādhavēti || 28 ||

prabhātakālē varavallavaughā
gōrakṣaṇārthaṃ dhṛtavētradaṇḍāḥ |
ākārayāmāsuranantamādyam
gōvinda dāmōdara mādhavēti || 29 ||

jalāśayē kāliyamardanāya
yadā kadambādapatanmurāriḥ |
gōpāṅganāścukruśurētya gōpā
gōvinda dāmōdara mādhavēti || 30 ||

akrūramāsādyā yadā mukunda -
ścāpōtsavārthaṃ mathurāṃ praviṣṭhaḥ |
tadā sa paurairjayatītyabhāṣi
gōvinda dāmōdara mādhavēti || 31 ||

kaṃsasya dūtēna yadaiva nītau
vṛndāvanāntād vasudēvasūnū |
rurōda gōpī bhavanasya madhyē
gōvinda dāmōdara mādhavēti || 32 ||

sarōvarē kāliyanāgabaddhaṃ
śiśuṃ yaśōdātanayaṃ niśamya |
cakrurluṭhantyaḥ pathi gōpabālā
gōvinda dāmōdara mādhavēti || 33 ||

akrūrayānē yaduvaṃśanāthaṃ
saṅgacchamānaṃ mathurāṃ nirīkṣya |
ūcurviyōgat kila gōpabālā
gōvinda dāmōdara mādhavēti || 34 ||

cakranda gōpī nalinīvanāntē
kṛṣṇēna hīnā kusumē śayānā |
praphullanīlōtpalalōcanābhyaṃ
gōvinda dāmōdara mādhavēti || 35 ||

mātāpitṛbhyāṃ parivāryamāṇā
gēhaṃ praviṣṭā vilalāpa gōpī |
āgatya māṃ pālaya viśvanātha
gōvinda dāmōdara mādhavēti || 36 ||

vṛndāvanasthaṃ harimāśu buddhvā
gōpī gatā kāpi vanaṃ niśāyām |
tatrāpyadrṣṭvātibhayādavōcad
gōvinda dāmōdara mādhavēti || 37 ||

sukhaṃ śayānā nilayē nijē'pi
nāmāni viṣṇō pravadanti martyāḥ |
tē niścitaṃ tanmayatāṃ vrajanti
gōvinda dāmōdara mādhavēti || 38 ||

sā nīrajākṣīmaivalōkya rādhām
rurōda gōvindaviyōgakhinnām |
sakhī praphullōtpalalōcanābhyāṃ
gōvinda dāmōdara mādhavēti || 39 ||

jihvē rasajñē madhurapriyā tvaṃ
satyaṃ hitaṃ tvāṃ paramaṃ vadāmi |
āvarṇayēthā madhurākṣarāṇi
gōvinda dāmōdara mādhavēti || 40 ||

ātyantikavyādhiharaṃ janānāṃ
cikitsakaṃ vēdavidō vadanti |
saṃsāratāpatrayanāśabījaṃ
gōvinda dāmōdara mādhavēti || 41 ||

tātājñayā gacchati rāmacandrē
salakṣmaṇē'raṇyacayē sasītē |
cakranda rāmasya nijā janitrī
gōvinda dāmōdara mādhavēti || 42 ||

ēkākinī daṇḍakakānanāntāt
sā nīyamānā daśakandharēṇa |
sītā tadākrandadananyanāthā
gōvinda dāmōdara mādhavēti || 43 ||

rāmādvīyuktā janakātmajā sā
vicintayantī hṛdi rāmarūpam |
rurōda sītā raghunātha pāhi
gōvinda dāmōdara mādhavēti || 44 ||

prasīda viṣṇō raghuvaṃśanātha
surāsurāṇaṃ sukhadukhaḥhētō |
rurōda sītā tu samudramadhyē
gōvinda dāmōdara mādhavēti || 45 ||

antarjalē grāhagrhitapādō
visṛṣṭavikliṣṭasamastabandhuḥ |
tadā gajēndrō nitarāṃ jagāda
gōvinda dāmōdara mādhavēti || 46 ||

haṃsadhvajaḥ śaṅkhayutō dadarśa
putraṃ kaṭāhē prapatantamēnam |
puṇyāni nāmāni harērjapantaṃ
gōvinda dāmōdara mādhavēti || 47 ||

durvāsasō vākyamupētya kṛṣṇā
sā cābravīt kānanavāsinīsam |
antaḥpraviṣṭaṃ manasājuhāva
gōvinda dāmōdara mādhavēti || 48 ||

dhyēyaḥ sadā yōgibhirapramēyaḥ
cintāharaścintitapārijātaḥ |
kastūrikākalpitanīlavarṇō
gōvinda dāmōdara mādhavēti || 49 ||

saṃsārakūpē patitō'tyagādhe
mōhāndhapūrṇē viṣayābhitaptē |
karāvalambaṃ mama dēhi viṣṇō
gōvinda dāmōdara mādhavēti || 50 ||

tvāmēva yācē mama dēhi jihvē
samāgatē daṇḍadharē kṛtāntē |
vaktavyamēvaṃ madhuraṃ subhaktyā
gōvinda dāmōdara mādhavēti || 51 ||

bhajasva mantraṃ bhavabandhamuktyai
jihvē rasajñē sulabhaṃ manōjñam |
dvaipāyanādyairmunibhiḥ prajaptaṃ
gōvinda dāmōdara mādhavēti || 52 ||

gōpāla vaṃśīdhara rūpasindhō
lōkēśa nārāyaṇa dīnabandhō |
uccasvaraistvaṃ vada sarvadaiva
gōvinda dāmōdara mādhavēti || 53 ||

jihvē sadaivam bhaja sundarāṇi
nāmāni kṛṣṇasya manōharāṇi |
samastabhaktārtivināśanāni
gōvinda dāmōdara mādhavēti || 54 ||

gōvinda gōvinda harē murārē
gōvinda gōvinda mukunda kṛṣṇa |
gōvinda gōvinda rathāṅgapāṇē
gōvinda dāmōdara mādhavēti || 55 ||

sukhāvasānē tvidamēva sāram
duḥkhāvasānē tvidamēva gēyam |
dēhāvasānē tvidamēva jāpyam
gōvinda dāmōdara mādhavēti || 56 ||

durvāravākyam parigrhya kṛṣṇā
mṛgīva bhītā tu katham kathañcit |
sabhām praviṣṭā manasājuhāva
gōvinda dāmōdara mādhavēti || 57 ||

śrīkṛṣṇa rādhāvara gōkulēśa
gōpāla gōvardhana nātha viṣṇō |
jihvē pibasvāmṛtamēta dēva
gōvinda dāmōdara mādhavēti || 58 ||

śrīnātha viśvēśvara viśvamūrtē
śrīdēvakīnandana daityaśatrō |
jihvē pibasvāmṛtamēta dēva
gōvinda dāmōdara mādhavēti || 59 ||

gōpīpatē kaṁsaripō mukunda
lakṣmīpatē kēśava vāsudēva |
jihvē pibasvāmṛtamētadēva
gōvinda dāmōdara mādhavēti || 60 ||

gōpījanāhlādakara vrajēśa
gōcāraṇāranyakṛtapravēśa |
jihvē pibasvāmṛtamētadēva
gōvinda dāmōdara mādhavēti || 61 ||

prāṇēśa viśvambhara kaiṭabhārē
vaikuṅṭha nārāyaṇa cakrapāṇē |
jihvē pibasvāmṛtamētadēva
gōvinda dāmōdara mādhavēti || 62 ||

harē murārē madhusūdanādya
śrīrāma sītāvara rāvaṇārē |
jihvē pibasvāmṛtamētadēva
gōvinda dāmōdara mādhavēti || 63 ||

śrīyādavēndrādrīdharāmbujākṣa
gōgōpagōpīsukhadānadakṣa |
jihvē pibasvāmṛtamētadēva
gōvinda dāmōdara mādhavēti || 64 ||

dharābharōttāraṇagōpavēśa
vihāralīlakṛtabandhusēśa |
jihvē pibasvāmṛtamētadēva
gōvinda dāmōdara mādhavēti || 65 ||

*bakībakāghāsuradhēnukārē
kēśītrṇāvartaviḡhātadakṣa |
jihvē pibasvāmṛtamētadēva
gōvinda dāmōdara mādhavēti || 66 ||*

*śrijānakījīvana rāmacandra
nisācarārē bharatāgrajēsa |
jihvē pibasvāmṛtamētadēva
gōvinda dāmōdara mādhavēti || 67 ||*

*nārāyaṇānanta harē ṇṛsiṃha
prahlādabādhāhara hē kṛpālō |
jihvē pibasvāmṛtamētadēva
gōvinda dāmōdara mādhavēti || 68 ||*

*līlāmanuṣyākṛtirāmarūpa
pratāpadāsīkṛtasarvabhūpa |
jihvē pibasvāmṛtamētadēva
gōvinda dāmōdara mādhavēti || 69 ||*

*śrīkṛṣṇa gōvinda harē murārē
hē nātha nārāyaṇa vāsudēva |
jihvē pibasvāmṛtamētadēva
gōvinda dāmōdara mādhavēti || 70 ||*

*vaktuṃ samarthō'pi na vakti kaści -
dahō janānāṃ vyasanābhimukhyam |*

jihvē pibasvāmṛtamētadēva

gōvinda dāmōdara mādhavēti || 71 ||

|| śrī gōvindadāmōdarastōtram samāptam ||